

DANIEL GRECH

L-IDRATAZZJONI U N-NUTRIZZJONI LILL-PAZJENTI

1. X'nifmu bit-terminu Ewtanasja?

Bit-terminu ewtanasja jew *mercy killing* nifmu l-qtil intenzjonat ta' pazjent permezz ta' injezzjonijiet jew metodi oħra li jwasslu għall-mewt.¹ It-teologija morali tikkwalifika din id-definizzjoni bħala ewtanasja diretta jew attiva. F'sens aktar wiesgħa nistgħu nitkellmu wkoll minn ewtanasja indiretta jew passiva.

Ewtanasja attiva: hemm żewġ sinjifikati differenti li spiss jiġu mogħtija; uħud jgħidu li l-ewtanasja attiva sseħħ meta wieħed jagħmel azzjoni diretta u immedjata pereżempju meta tingħata injezzjoni letali. Oħrajn isostnu li ewtanasja attiva hija ċerta forma ta' passività, jiġifieri meta l-pazjent jiġi mcaħħad mill-alimentazzjoni neċessarja sabiex ikun jista' jgħix.²

L-ewtanasja attiva tinqasam fi tliet forom:

- i. Ewtanasja volontarja – din isseħħ meta l-ħajja tal-pazjent tiġi mwaqqfa mit-tabib fuq talba tiegħu stess;
- ii. Ewtanasja non-volontarja – din tirreferi għal meta l-ħajja tal-pazjent tiġi mwaqqfa mingħajr it-talba tal-pazjent innifsu. Dan jista' jseħħ minhabba diversi raġunijiet bħal *dementia*, *mental handicap* jew f'każi ta' età żgħira ħafna bħal trabi tat-twelid. Dawn il-persuni huma mwaqqfa milli jgħixu mingħajr ma huma stess ikunu talbu, deċiżjoni li tiġi meħudha minn persuna oħra bħal qrafa jew tobbja;

¹ KARL H. PESCHKE, *Christian Ethics. Moral Theology in the Light of Vatican II*, II, Worcester 2000, 309.

² KLAUS DEMMER, *Diritto di vivere e diritto di morire*, noti mogħtija fl-Università Gregorjana, 1974-75.

- iii. Suwiċidju assistit – meta t-tabib jassisti b’mod attiv jew joffri l-metodi lill-pazjent sabiex itemm hajtu.

Ewtanasja indiretta: hija meta twaqqaf kull sforz terapewtiku ulterjuri, jiġifieri meta t-tabib quddiem sitwazzjoni disperata ma jibqax japplika aktar mezzi terapewtiċi, iżda xorta waħda jżomm haj lill-pazjent. Huwa ma jkunx qed jagħmel terapija iżda sempliċiment juża mezzi disponibbli sabiex inaqqas it-tbatija tal-pazjent. Waqt li jagħmel dan huwa jkun qed jipprevedi wkoll il-proċess tal-mewt li jkun qed iseħh. Jistgħu jinholqu sitwazzjonijiet fejn id-distinzjoni netta bejn ewtanasja attiva u dik indiretta ma tkunx daqstant ċara, minhabba l-fatt li ż-zieda fit-tbatija tal-pazjent tkun qed jeżiġi doża aktar qawwija ta’ mezzi li jtaffulu l-uġiġh, imma fl-istess ħin jgħaġġlu l-proċess tal-mewt.

Fid-dawl ta’ din id-distinzjoni bejn dawn iż-żewġ tipi ta’ ewtanasja, it-tabib spiss jiġi f’konfront ma’ sitwazzjoni kumplessa li tista’ tiġi kemm min-naħa tal-pazjent meta huwa jagħmel talba esplicita sabiex itemm il-hajja tiegħu, kif ukoll mill-kunsens familjari mogħti lilu li jista’ jkun kemm għal raġunijiet personali jew ekonomiċi.

Nistgħu niġbru s-sitwazzjoni li jsib ruħu fiha t-tabib għal żewġ każi:

- i. *Meta m’hemmx aktar tama għall-pazjent li jirkupra definittivament;* jiġifieri meta t-tabib waqt li japplika l-mezzi terapewtiċi li għandu għad-dispożizzjoni jkun konxju li l-pazjent qed joqrob sabiex imut, kif ukoll ikun qed itawwal artifiċjalment it-tbatija korporali tiegħu. Il-mezzi terapewtiċi jkunu sempliċiment qed itawlu l-proċess tal-mewt mingħajr tama fundata li tagħti lill-marid hajja umanament denja. L-istess sitwazzjoni tirriżulta meta l-applikazzjoni tat-terapija twassal lill-pazjent sabiex jiddependi fuq il-magni, jew fi kliem iehor tkun qed tikkundanna lill-marid għal eżistenza bijoloġika li fiha kull funzjoni mentali tkun imwaqqfa b’mod definittiv.
- ii. Sitwazzjoni simili tinholq meta l-pazjent ikun qed ibati minn dak li jissejjaħ bħala *tumur ċelebrali* jew tumur fil-moħħ. Quddiem dan il-każ, it-tabib isib ruħu quddiem dilemma: min-naħa jista’ jiċhad li joffri xi tip ta’ terapija u hekk iħalli lill-marid b’hajja qasira imma waħda persunali; min-naħa l-oħra jista’ jagħmel l-intervent kirurġiku fuq il-moħħ iżda fl-

istess waqt jikkundanna l-marid għal stat ta’ defiċjenza mentali. Quddiem dan il-fatt nitkellmu wkoll mid-dritt tal-persuna li tmurt mewta naturali jew kif spiss jiġi msejjah, għad-dritt ta’ mewt umanament denja quddiem il-fatt li waħda bħala tali m’għadhiex possibbli.

- iii. It-tieni każ huwa meta t-tabib għandu quddiemu persuna li bil-kundizzjoni defiċjenti tagħha ma tkunx tista’ tgħix hajja persunali, lanqas b’mod limitat jew modest. Hawn jidhlu dawk is-sitwazzjonijiet fejn persuna titwieled b’deformazzjoni permanenti jew trabi li jkollhom parti essenzjali mill-moħħ tagħhom nieqes bir-riżultat li ma jkunux kapaci jgħixu hajja konxja. Quddiem dawn is-sitwazzjonijiet wiehed jistaqsi jekk hix leċita ewtanasja attiva jew dik indiretta f’ċerti każi, kif ukoll x’inhil d-differenza moralment rilevanti bejn iż-żewġ tipi ta’ intervent mediku.

Trattamenti Ordinarji u Straordinarji

It-teoloġija morali kattolika tagħmel distinzjoni bejn żewġ tipi ta’ trattamenti, dik ordinarja u dik straordinarja. It-trattamenti ordinarji huma “dawk il-mediċini, trattamenti u operazzjonijiet kollha li joffru tama raġjonevoli ta’ benefiċċju għall-pazjent, u li wiehed jista’ jiksibha u jamministraha mingħajr spejjeż u tbatija eċċessiva jew xi inkonvenjent iehor”.³ Jekk wiehed minn dawn il-kundizzjonijiet huwa nieqes, allura nikklassifikaw dik il-kura bħala waħda straordinarja. Wiehed irid iżomm f’moħħu li l-kriterju ta’ kif jiġu kklassifikati l-metodi wżati jista’ jinbidel maż-żmien skont l-avvanz li jsir fl-oqsma konċernati. Għaldaqstant f’każijiet konkreti mhux dejjem huwa faċli li wiehed jiddetermina l-proċedura xi tkun iżda tibqa’ għall-gudizzju raġjonevoli tal-bniedem.

Xi teoloġi jużaw id-distinzjoni bejn metodi proporzjonati jew sproporzjonati. Din id-distinzjoni hija bbażata fuq il-paragun ta’ bejn it-tip ta’ trattament użat, il-kumplessità u r-riskju li jhaddan, l-ispejjeż u l-possibiltajiet tal-użu tiegħu fuq naħa minnhom, u r-riżultat li wiehed jistenna waqt li jżomm f’moħħu l-istat tal-pazjent flimkien mar-riżorsi materjali u morali tiegħu fuq in-naħa l-oħra. Jekk ir-relazzjoni ta’ bejniethom hija raġjonevoli allura t-trattament użat huwa

³ KARL H. PESCHKE, *Christian Ethics. Moral Theology in the Light of Vatican II*, II, Worcester 2000, 261.

proporzjonat, jekk le huwa kkunsidrat bħala sproporzjonat. Għaldaqstant din id-distinzjoni xorta tibqa' waħda ambigwa u li ma toffrix xi kriterju eħfef sabiex wiehed jikkwalifika t-tip ta' terapija li tiġi amministrata.⁴

Il-kriterju tal-kwalità tal-ħajja (quality of life criterion)

Il-kriterju tal-kwalità tal-ħajja jibbaża fuq il-fatt li l-obbligazzjoni li tibda jew titkompli tingħata kura f'każijiet ta' pazjenti b'mard kritiku għandu jiġi determinat mill-abiltà tal-istess persuna li tirrealizza l-iskopijiet ta' ħajjitha u li tgħix ħajja li fiha sens; jew skont kif jgħidu xi wħud b'potenzjal li tidhol f'relazzjonijiet umani. Meta dan huwa assenti jew totalment subordinat għall-isforz li wiehed jagħmel sabiex jgħix, il-minimu mitlub mill-kwalità tal-ħajja għal eżistenza umana huwa nieqes u għalhekk il-persuna tista' tithalla tmut. Ta' min jgħid li dan huwa kundizzjoni waħda biss li permezz tagħhom wiehed jista' jiġġudika l-karattru obligatorju ta' trattament.⁵

Quddiem dan il-fatt wiehed jistaqsi dwar x'inhu l-irwol li għandu dan il-kriterju fid-deċizzjonijiet li jittiehdu. Spiss jitressaq l-argument li wiehed m'għandux jitgħabba bil-piż li jieħu hsieb dawk il-persuni li qed ibatu diżabiltà mentali jew fiżika, minħabba li l-kwalità tal-ħajja tagħhom hi waħda baxxa u għalhekk m'huwiex neċessarju li tiġi mharsa l-ħajja. Dan l-argument anki meta huwa motivat minn xewqa umanitarja sabiex titnaqqas it-tbatija, xorta waħda jinjora d-dinjità u l-qdusija tal-ħajja umana. L-idea li persuni b'diżabiltà jgawdu l-ħajja fuq livell inqas minn oħrajn hija waħda żbaljata. Fejn hemm it-tbatija, r-risposta li għandha tagħti s-socjetà m'għandhiex tkun dik li twarrab jew telimina l-ħajja ta' dawn il-persuni iżda li tgħin sabiex ittejjeb il-kundizzjoni umana tagħhom. Hafna drabi l-akbar tbatija għal dawn il-persuni ma tkunx id-diżabiltà iżda l-attitudni u l-preġudizzju bbażata fuq l-idea li ħajja li għandha diżabiltà serja mhix ta' min wiehed jibqa' jgħixha.

It-tradizzjoni morali toffri tliet possibiltajiet li fihom il-kriterju tal-kwalità tal-ħajja huwa rilevanti mad-deċizzjoni tat-trattament li għandu jingħata:

- i. Wiehed għandu jipprova jnaqqas tbatija żejda u jaċċetta metodi moralment aċċettabli li jtejbu l-kwalità tal-ħajja tal-pazjent;
- ii. Wiehed jista' legittimament jirrifjuta xi trattament li jista' jikkawża xi piż serju jew riskju fuq il-pazjent. Din id-deċizzjoni

⁴ Ibid., 262.

⁵ Ibid., 263.

mhix l-istess bħal l-intenzjoni li wiehed itemm ħajtu sabiex jevita l-piż li jgħix fi stat ta' diżabiltà;

- iii. F'xi każi l-kundizzjoni tal-pazjent tista' tinfluwenza b'mod dirett il-benefiċċji jew il-piżijiet ta' trattament speċifiku li jista' jingħata. Eżempju pazjent li huwa konfuż jew li qed ibati minn *dementia* jista' jsib l-assistenza medika ta' nutrizzjoni u idratazzjoni aktar ta' tbatija minn oħrajn li jifhmu l-iskop għaliex qegħdha tingħata. F'dawn il-każi, għandhom jinstabu metodi oħra qabel ma wiehed jikkonkludi li jwaqqaf in-nutrizzjoni jew idratazzjoni li huma neċessarji sabiex tiġi sostnuta l-ħajja.

Tajjeb ngħidu li metodu li huwa kkunsidrat bħala ordinarju jew proporzjonat għal xi pazjenti m'għandux jiġi kkunsidrat bħala straordinarju jew sproporzjonat għall-persuni b'diżabiltà gravi sempliċement fuq il-gudizzju li l-ħajja tagħhom mhix ta' min jgħixha. Spiss dan il-kriterju qiegħed jitressaq quddiem is-socjetà sabiex tiġi promossa l-ewtanazja u għaldaqstant il-Knisja għandha tkompli tishaq fuq il-valur tas-sagraltà tal-persuna umana bħala l-prinċipju fundamentali f'kull deċizzjoni morali li tittiehed.⁶

2. Il-Prinċipji Morali

It-tradizzjoni morali nisranija thares lejn il-ħajja bħala don ta' Alla waqt li tirrispetta l-ħajja ta' kull individwu għaliex huwa maħluq fuq ix-xbieha ta' Alla nnifsu. Bħala nsara aħna nemmnu li lkoll ġejna mifdija minn Kristu u msejha sabiex niehdu sehem miegħu fil-ħajja eterna. Minn dawn il-prinċipji t-tradizzjoni nisranija matul is-sekli żviluppata viżjoni distinta lejn il-harsien tal-ħajja umana. Il-Knisja thares lejn il-ħajja bħala don li ġie afdat f'idejna sabiex niehdu hsiebu u mhux biex naħkmu fuqu b'mod assolut. Għaldaqstant hija toponni kull metodu dirett li jmur kontra l-ħajja innocenti tal-individwu. Bħala prinċipji fil-harsien tal-ħajja umana nsemmu:

- i. Il-ħajja umana thaddan valur speċjali u sinjifikattiv għaliex hija l-fundament ta' valuri umani oħrajn. Il-ħajja hija "l-ewwel dritt tal-persuna umana" u "il-kundizzjoni tal-oħrajn kollha".⁷

⁶ *Nutrition and Hydration. Moral and Pastoral Reflections*, Official documents issued by the Committee for Pro-Life Activities of the National Conference of Catholic Bishops, April 1992.

⁷ CONGREGATION FOR THE DOCTRINE OF THE FAITH, *Declaration on Procured Abortion* (Washington, D.C.: United States Catholic Conference, 1974), no. 11.

- ii. Kull tentattiv kontra l-hajja tal-individwu, inklużi l-ewtanasje u s-suwieċidju għandhom jiġu miċhuda.⁸ L-ewtanasje hija att kontra l-hajja li hadd m'għandu dritt li jagħmel jew li jitlob għalih innifsu, kif ukoll l-ebda stat jew awtorità umana ma tista' tirrikmanda jew tippermetti b'mod legittimu. Għalkemm il-htija individwali tista' tonqos jew tkun assenti minhabba fatturi emozzjonali jew ta' tbatija li jdghajfu l-kuxjenza, xorta waħda ma jbiddux il-ħażen oġġettiv tal-att innifsu.
- iii. It-tbatija hija fatt tal-hajja umana u li għandha sinjifikat speċjali għan-nisrani bħala sejha li permezz tagħha jaqsam mat-tbatija redentiva ta' Kristu. Għaldaqstant m'hemm xejn ħażin li wiehed jipprova jnaqqas mit-tbatija li persuna tkun qed tħoss. Fil-fatt hija xi haġa pożittiva li wiehed jagħmel dan, sakemm b'mod intenzjonat ma jikkawżax il-mewt jew jinterferi ma' obbligi morali jew reliġjużi.
- iv. Kulhadd għandu d-dritt li jiehu ħsieb il-hajja u s-saħħa tiegħu nnifsu, kif ukoll li jfittex kura medika neċessarja minghand professjonisti. Għaldaqstant dan ma jfissirx li kull rimedju possibli għandu jiġi wżat f'kull ċirkustanza. Wiehed m'huwiex obligat li juża mezzi straordinari jew sproorzjonati sabiex jippreserva l-hajja, jiġifieri metodi li ma joffrux tama raġjonevoli li minnha jista' jibbenefika l-pazjent jew li tkun tinvolvi tbatija eċċessiva. Id-deċiżjonijiet marbuta ma' dawn il-mezzi huma ta' natura kumplessa u għandhom jittiehdu mill-pazjent f'konsultazzjoni mal-familjari tiegħu, qassis u tabib meta huwa possibli.⁹
- v. Fl-aħħar fazi tal-mewt, wiehed m'huwiex obligat li jtawwal il-hajja tal-pazjent b'kull mod possibli: "meta l-mewt inevitabbli hija waħda imminente minkejja l-metodi użati, huwa permess fil-kuxjenza li tittiehed deċiżjoni li tirrifjuta forum ta' trattament li jirriżultaw fi prolungament prekarju u diffiċli tal-hajja, sakemm

il-kura normali li tingħata lill-pazjent f'kazijiet simili mhix interrotta".¹⁰

- vi. Waqt li tafferma l-hajja bħala don ta' Alla, il-Knisja tagħraf li l-mewt ma tistax tiġi evitata u li permezz tagħha tibda l-hajja eterna. Għalhekk "mingħajr ma wiehed ihaffef is-siegha tal-mewt tiegħu", il-pazjent li jkun wasal li jmut għandu jaċċetta din ir-realtà waqt li jipprepara għaliha kemm emozzjonalment u kemm spiritwalment.¹¹
- vii. Id-deċiżjonijiet rigward il-hajja umana għandhom jirrispettaw ir-rekwiżiti tal-gustizzja, waqt li jħarsu lejn kull persuna umana bħala proxxmu tiegħi nnifsi, kif ukoll tiġi evitata kull diskriminazzjoni ibbażata fuq età jew dipendenza.¹²
- viii. Kull persuna umana għandha dinjità unika u valur indipendenti, mill-mument tal-konċepiment u f'kull stat tal-iżvilupp tagħha, irrispettivament mill-kundizzjoni fiżika tagħha. B'mod partikulari l-persuna diżabbli hija persuna bi drittijiet innati, sagri u invjolabbli tagħha. L-ewwel fost dawn hemm id-dritt fundamentali u inaljenabbli għall-hajja.
- ix. Id-dinjità u l-valur tal-persuna umana, li huma l-fundament tat-tagħlim nisrani fuq id-dritt tal-hajja, joffru bażi għal ordni soċjali ġust. Is-soċjetà għandha tipprotegi d-dritt għall-hajja permezz ta' liġijiet u *policies* oħra mhux tant biex issir aktar nisranija biss iżda sabiex tkun waħda aktar umana.¹³

Il-Katekiżmu tal-Knisja Kattolika dwar l-Ewtanasja

Il-Katekiżmu tal-Knisja Kattolika fejn jitkellem mill-ewtanasje jistqarr li "huma x'inhuma l-motivi u l-mezzi, l-ewtanasje diretta ssehh meta wiehed itemm il-hajja ta' persuna b'diżabilità, jew marida jew qiegħdha tmut. Moralment ma tistax tiġi aċċettata." Ikompli jelabora li "għemil jew nuqqas ta' għemil li, minnu nnifsu jew bl-intenzjoni ta' min jagħmlu, jagħti l-mewt

⁸ KONĊILJU VATIKAN II, Kostituzzjoni Pastorali *Gaudium et spes*, 27. Suicide must be distinguished from "that sacrifice of one's life whereby for a higher cause, such as God's glory, the salvation of souls or the service of one's brethren, a person offers his or her own life or puts it in danger," CONGREGATION FOR THE DOCTRINE OF THE FAITH, *Declaration on Euthanasia* (Washington, D.C.: United States Catholic Conference, 1980), part 1.

⁹ *Declaration on Euthanasia*, part 4.

¹⁰ CONGREGATION FOR THE DOCTRINE OF THE FAITH, *Declaration on Euthanasia* (Washington, D.C.: United States Catholic Conference, 1980), part 4.

¹¹ *Ibid.*, Konklużjoni.

¹² *Gaudium et spes*, 27.

¹³ CONGREGATION FOR THE DOCTRINE OF THE FAITH, *Instruction on Respect for Human Life in Its Origin*, part 3.

lil dak li jkun biex ma jbatix aktar, hu qtil li jmur gravament kontra d-dinjità tal-persuna tal-bniedem u kontra r-rispett li jisthoqq lil Alla l-Ħaj u l-Ħallieq. Żball ta' ġudizzju li wiehed jagħmel bi ħsieb tajjeb, ma jbidilx in-natura ta' dan il-qtil, li għandu dejjem jiġi kkundannat u pprojbit."

Il-waqfien ta' proċeduri mediċi li jqumu ħafna, u li huma perikolużi, straordinarji, u mingħajr proporzjon mar-riżultati li jinkisbu, jista' jkun legittimu. Dan il-waqfien ikun ifisser li ma tkunx trid "kura terapewtika li fiha nfisha hi ħarxa ħafna". Dan ma jfissirx li hemm il-ħsieb li tingħata l-mewt: wiehed ikun biss jaċċetta li ma jstax iżomm il-mewt. Id-deċiżjoni trid tittiehed mill-marid innifsu jekk jaf u għandu l-ħila jagħmel dan, jew inkella minn min għandu d-dritt jiehu din id-deċiżjoni, iżda fl-istess hin għandu dejjem jirrispetta r-rieda raġjonevoli u l-interessi legittimi tal-marid.

Ukoll meta jitqies li l-mewt hi fil-qrib, l-għajnuma li soltu tingħata lill-marid m'għandhiex tieqaf. L-użu ta' mediċini biex itaffu t-tbatijiet tal-moribond, ukoll jekk dawn il-mediċini se jnaqqsu xi granet minn ħajtu, jistgħu jaqblu moralment mad-dinjità tal-bniedem, jekk il-mewt wiehed ma jkunx iridha, la direttament u lanqas indirettament, imma biss jittolleraha, għax ma jstax jagħmel mod ieħor. Il-kura li tingħata biex tonqos it-tbatija tista' tkun sura privileġġjata ta' mħabba li ma tftitx l-interessi tagħha: għal dan il-għan, kura bħal din ta' min jinkoraġġiha.¹⁴

3. L-Applikazzjoni tal-Prinċipji u xi diskussjonijiet

F'Awwissu 2007, il-Kongregazzjoni tal-Fidi kienet ifformulat gabra ta' risposti għall-mistoqsijiet li kienu ġew imressqa mill-Konferenza Episkopali Amerikana dwar in-nutrizzjoni u l-idratazzjoni ta' pazjenti li jkunu qed ibatu minn dik il-kundizzjoni magħrufa aħjar bħala "stat veġetattiv". L-oġġett ta' dawn il-mistoqsijiet kienu jekk il-kura li kienet qed tingħata, b'mod partikolari meta amministrata b'metodi artifiċjali, kinitx qed tkun ta' piż kbir kemm għall-pazjent innifsu, kemm għall-qraba tiegħu, kif ukoll għas-sistema sanitarja sal-punt li setgħet tiġi kkunsidrata, fid-dawl tat-tagħlim morali tal-Knisja, bħal mod straordinarju jew sproporzjonat u għaldaqstant li ma torbotx moralment.

Favur il-possibiltà li wiehed jirrinunċja għall-alimentazzjoni jew l-idratazzjoni ta' dawn il-pazjenti spiss jiġi nnotat dak li kien qal il-Papa Piju XII fl-indirizz tiegħu fil-Kungress ta' Anestesjologija fl-24 ta' Novembru

¹⁴ *Katekiżmu tal-Knisja Kattolika*, nn. 2277-2279.

1957. F'din l-okkazzjoni l-Papa kien għamel referenza għal żewġ prinċipji etiċi generali. Min-naħa huwa saħaq li r-raġuni naturali u morali Kristjana jzommu li f'każ ta' mard serju, il-pazjent u daww kollha li għandhom sehem mill-kura tiegħu, għandhom id-dmir li joffru l-kuri neċessarji sabiex tiġi mħarsa s-saħħa u l-ħajja tal-persuna. Min-naħa l-oħra dan id-dmir ġeneralment jiġbor fih l-użu ta' daww il-mezzi li meta jittiehdu ċ-ċirkustanzi kollha, huma kkunsidrati bħala mezzi ordinarji, jiġifieri mezz li ma jimponux xi piż straordinarju kemm fuq il-pazjent u kemm fuq l-oħrajn. Kemm il-ħajja, s-saħħa u anki l-attivitajiet temporali tal-bniedem huma kollha subordinati għall-fini spiritwali u ultimu li huwa jhaddan. Għaldaqstant wiehed m'għandux jibqa' lura milli jagħmel dak kollu li hu possibli sabiex iħares il-ħajja u s-saħħa tal-pazjent, sakemm ma jkunx qed inaqqas mir-rispett ta' dmirijiet oħra meqjusa bħala ta' natura aktar gravi.

Huwa tajjeb ninnutaw li l-argumenti li l-Papa kien qiegħed iressaq kienu qed jirreferu għal sitwazzjonijiet fejn wiehed għandu juża jew iwaqqaf daww il-metodi hekk imsejha ta' 'ri-animazzjoni'. Għaldaqstant meta nitkellmu mill-istat ta' ħajja veġetattiva, l-pazjent xorta waħda jkun qiegħed f'kundizzjoni li jiehu n-nifs waħdu, jeseġwixxi funzjonijiet metabolici, kapaċi jiddiġerixxi l-ikel b'mod naturali u fuq kollox ikun qiegħed f'sitwazzjoni stabbli. Il-problema tinholoq minħabba l-fatt li dawn ma jkunux jistgħu jirċievu l-alimentazzjoni (l-ikel) waħidhom. Jekk dawn jiġu mcaħħda milli jingħataw l-ikel u x-xorb meħtieġ huma jmutu, iżda l-kawża tagħhom ma tkunx il-marda fiha nfisha jew l-istat veġetattiv li fih jinsabu, iżda n-nuqqas tal-amministrazzjoni tal-bżonn neċessarju tal-ikel. Barra min dan, l-użu ta' mezz sabiex jingħata l-ikel mhux wiehed straordinarju u ma jikkostitwixxi xi piż partikolari.

Jista' jkun ikkunsidrat ta' piż meta wiehed ikun qiegħed f'dan l-istat għal tul ta' żmien, bħal fil-każ ta' mard mentali gravi u nies morda bl-*alzheimer*, fejn il-pazjent ikollu bżonn l-assistenza kontinwa għal xhur shaħ jekk mhux għal diversi snin. Għaldaqstant wiehed ma jstax fuq il-fatt li dawn is-sitwazzjonijiet jistgħu jkunu ta' piż kbir fuq il-familjari, japplika l-prinċipji formulati minn Piju XII (jiġifieri li tingħata l-kura neċessarja sakemm mhix ta' piż straordinarju fuq il-pazjent jew daww ta' madwaru) u b'hekk ikun ikkunsidrat bħala leċitu li wiehed jabbanduna għall-kors naturali lill-istess pazjent u jhallih imut. Ma kienx dan is-sens li fuqu tkellem il-Papa Piju XII rigward l-użu tal-mezzi straordinarji. Il-Magisteru tal-Knisja jkompli jzomm u jishaq li f'każ ta'

mard gravi, xorta wahda jibqa' d-dritt u d-dmir li jiġu applikati dawk il-kuri neċessarji sabiex tiġi kkonservata l-ħajja u s-sahħa tal-bniedem.

Fid-Dikjarazzjoni fuq l-Ewtanasja li kienet ippublikata mill-Kongregazzjoni tad-Duttrina tal-Fidi nhar il-5 ta' Mejju 1980, issir distinzjoni bejn il-mezzi proporzjonati u dawk sproportjonati, kif ukoll bejn dawk it-trattamenti terapewtiċi u kura normali li għandha tingħata lill-marid: "fl-eventwalità ta' każ ta' mewt inevitabbli, minkejja l-mezzi użati, huwa kkunsidrat bħala leċitu fil-kuxjenza li wiehed jagħżel li ma jiehux trattamenti li jġibu magħhom prolungament prekarju u ta' tbatija biss, mingħajr ma wiehed iwaqqaf dawk il-kuri msejha bħala normali lill-marid f'każi simili".¹⁵ Bil-wisq inqas m'għandhiex tiġi interrotta dik il-kura ordinarja għal dawk li ma jinsabux quddiem mewt imminente, bħalma huwa l-każ ġeneralment ta' dawk li jkunu fi "stat veġetattiv" li jkun propju l-waqfien tal-kuri ordinarji l-kawża tal-mewt tagħhom.

Fis-sena 1995, il-Kunsill Pontifiċju għall-pastorali tal-operaturi sanitarji, ippublika dokument li fih jafferma esplicitament li "l-alimentazzjoni u l-idratazzjoni, anki jekk mogħtija b'mod artifiċjali, jaqgħu fost il-kuri normali li għandhom jingħataw lill-marid sakemm ma jkunux ta' dannu gravi għalih; iċ-ċaħda ta' dawn il-kuri jista' jkollha t-tifsira ta' ewtanasja vera u propja."

Fid-diskors li għamel il-Papa Ġwanni Pawlu II waqt il-Kungress Internazzjonali fuq *It-trattamenti ta' kura tal-ħajja u l-istat veġetattiv. Progressi xjentifiċi u dilemmi etici* (20 ta' Marzu 2004) huwa jikkonferma b'termini ċari:

- i. Sabiex tiġi indikata dik il-kundizzjoni li fiha persuna fi "stat veġetattiv" iddum 'il fuq minn sena, beda jiġi użat it-terminu ta' *stat veġetattiv permanenti*. Din id-definizzjoni ma tikkorrispondix għal xi dijanjosi (eżami mediku) differenti imma sempliċiment għal ġudizzju dwar it-tama li l-pazjent jirkupra mill-istat li jkun fih isir aktar diffiċli jekk jibqa' għaddej iż-żmien.
- ii. Quddiem dawk li jġibu fid-dubju l-"kwalità umana" tal-marid fi "stat veġetattiv permanenti" jiġi affermat li "l-valur intrinsiku

tad-dinjità persunali ta' kull esseri uman ma jinbidlux, ikunu xi jkunu ċ-ċirkustanzi konkreti ta' ħajtu."

- iii. Il-pazjent fi stat veġetattiv, kemm waqt li qed jirkupra u kemm fil-proċess li jwassal għall-mewt, għandu dritt għall-assistenza sanitarja bażika (nutrizzjoni, idratazzjoni, iġene, eċċ) kif ukoll għall-prevenzjoni ta' kumplikazzjonijiet marbuta mal-post fejn ikun qed joqgħod. L-għoti ta' ikel u ilma anki b'mod artifiċjali, huma dejjem mezzi naturali ta' ħarsien tal-ħajja u mhux att mediku. Għaldaqstant l-użu tagħhom għandu jiġi kkunsidrat fil-linja tal-prinċipju ta' ordinarju u proporzjonat u bħala tali moralment obligatorju, jiġifieri li jkun qed jilħaq l-iskop propju tiegħu, dak li jkun ta' nutriment għall-pazjent u tnaqqis tat-tbatija.
- iv. Il-valutazzjoni tal-probabilità, li hija bbażata fuq it-tama baxxa għall-marid li jinsab fi stat veġetattiv għal aktar minn sena li jirkupra minnu, ma jistax jiġġustifika b'mod etiku l-interruzzjoni tal-kuri minimali għall-pazjent, li fihom jidhlu l-alimentazzjoni u l-idratazzjoni. Il-mewt minħabba n-nuqqas ta' ikel jew xorb, huwa l-uniku riżultat possibli għan-nuqqas tagħhom, li jirriżulta fl-ewtanasja propja minħabba omissjoni.

Konkluzjoni

Rigward il-pożizzjoni tal-Knisja u l-prinċipji li jiġu applikati fir-rigward tal-kura lil dawk il-pazjenti li qed ibatu minn mard jew kundizzjonijiet li jkunu jirrikjedu l-assistenza medika ta' kura *palliativa* bħalma hi n-nutrizzjoni u l-idratazzjoni, nistgħu nsemmu dawn il-konkluzjonijiet¹⁶:

- i. Il-bniedem hu dejjem mogħni b'dinjità li ma tikbirx jew tonqos skont il-kwalità tal-ħajja tiegħu;
- ii. Fil-kura ta' pazjenti b'mard terminali, għandhom jiġu evitati żewġ estremi: min-naħa l-*akkaniment terapewtiku*¹⁷ jiġifieri tagħmel interventi li jikkawżaw uġiġħ lill-marid mingħajr titjib konsiderevoli għal saħħtu; min-naħa l-oħra, l-*abbandon*

¹⁵ CONGREGATION FOR THE DOCTRINE OF THE FAITH, *Declaration on Euthanasia* (5 May 1980), part 4.

¹⁶ MAURIZIO PIETRO FAGGIONI, *La vita nelle nostre mani. Manuale di Bioetica teologica*, Edizione Camilliana, 2009².

¹⁷ GUIDO GATTI, *Manuale di Teologia Morale*, Torino 2003, 265-266.

terapewtiku fejn wiehed iħalli lill-marid terminali mingħajr ebda kura. Il-kriterji, fosthom dawk klassiċi tal-mezzi ordinarji/straordinarji u proporzjonati/sproporzjonati jgħinu biex wiehed ma jaqax f'dawn l-estremi;

- iii. Il-pazjent għandu dejjem dritt għall-kura *palliativa* li tinkludi n-nutrizzjoni artifiċjali;
- iv. In-nutrizzjoni u l-idratazzjoni artifiċjali jagħmlu parti mill-kura ordinarja u minima li l-pazjent għandu dritt għaliha u li għandha tiġi sospiza biss fil-prossimità tal-mewt (*l-exitus*) naturali tal-pazjent.

Għaldaqstant biex nirreferu għall-każ tagħna, minkejja l-fatt li tista' tkun ta' piż għall-familjari tal-pazjent, il-kura mogħtija tibqa' dejjem wahda ordinarja li ma tistax tiġi miċhuda. It-tul tal-marda m'għandu qatt ikun ikkunsidrat bħala kriterju li jwassal sabiex jitwaqqfu l-mezzi artifiċjali u ċ-ċaħda tagħhom jibqa' dejjem qtil dirett u att moralment hażin.